

## آڪاش انصاريءَ جي شاعريءَ ۾ انسان دوستي

### The Concept of Humanism in Akash Ansari's Poetry

#### ABSTRACT:

Humanism has a long history in both the life and literature. Many of the philosophers, writers and poets of the world have interpreted the philosophy of humanism very widely and effectively.

Since a long, the Sindhi scholars and poets have been enlightening over the philosophy of humanism in their unique way of expression. Due to the teachings of Sufism, the whole Sindhi poetry from classic age to modern and post modern age is enriched with humanism.

Akash Ansari is known as a progressive, nationalist and humanist poet in modern Sindhi poetry. His poetic work is consisting of patriotism, nationalism and humanism. But the brown study of his poetry shows that the basic stimulation of his poetry is humanism. Even the patriotism and nationalism are the outcomes of his philosophy of humanism. His poetry treats the all instincts of human beings. The basic theme of his poetry is that the human being is a great creation of Allah. And the humanity has a dignity so all the human beings must be provided a respectfully and wishing life.

In this article, the philosophy of humanism in the poetic work of Akash Ansari has been kept in the view. The focused study of his poetry shows that he loves the human beings and respects the humanity. His poetry presents the real picture of pains and pathos of common and deprived people of our society. His poetry expresses the joys, sorrows, wishes and desires of a common man on large scale. This is why his poetry feels the preaching of humanism.

آڪاش انصاري جديد سنڌي شاعريءَ ۾ هڪ الڳ ۽ منفرد حيثيت رکندڙ شاعر آهي. هن وقت تائين سندس ٻه شعري مجموعا. (1) ”ڪيئن رهان جلاوطن“ ۽ (2) ”آڏورا آڏورا“ ڇپجي پڌرا ٿي چڪا آهن. جيڪي جديد سنڌي شاعريءَ ۾ اهم جاءِ والاري چڪا آهن. آڪاش انصاري شاعر هجڻ سان گڏوگڏ هڪ سرگرم ايڪٽوسٽ، سياستدان ۽ اعلى شعور رکندڙ دانشور به آهي.

سندس شاعريءَ ۾ محبت، مزاحمت، قوميت ۽ انسان دوستيءَ جا رنگ سمايل آهن. سندس ڪيترائي غزل، نظم ۽ وايون سنڌ کان علاوه سموري دنيا ۾ رهندڙ سنڌين پاران پسند ڪيا ويا آهن. ”جنهن وقت هي جوڳي جاڳيا“ ۽ ”اسين

بس رهياسين اڏورا اڏورا“ جهڙا ڪيترائي شعري اسر دنيا جي مختلف ملڪن ۾ رهندڙ سنڌين وٽ سندس سڃاڻپ بڻجي چڪا آهن.

آڪاش انصاريءَ جي شاعريءَ ۾ انسان دوستيءَ جي جذبي تي تحقيقي بحث ڪرڻ کان اڳ اهو ڄاڻڻ ضروري آهي ته انسان دوستي ڇا آهي. انسان دوستيءَ جو جذبو ڪيئن ٿو پيدا ٿئي. ۽ ان جو انساني شعور، ادب ۽ سماج تي ڪهڙو اثر پوي ٿو.

”انسان هڪ سوچيندڙ جانور آهي ۽ سندس دماغ مادي جي ارتقا جي انتهائي با ترتيب شڪل آهي، جنهنڪري (هو) فطرت ۾ موجود هر شيءِ ۽ هر موقعي جي باري ۾ سوچي سگهي ٿو.“ (1)

جڏهن انسان پنهنجي وجود تي سوچڻ شروع ڪيو ته پنهنجي وجود هئڻ جي احساس کيس پاڻ جهڙن ٻين انسانن ۽ انهن جي ڏکڻ، سڪن ۽ بنيادي ضرورتن جو احساس ڏياريو. جنهنڪري کيس پاڻ جهڙن ٻين انسانن سان پيار ٿيڻ لڳو. اهڙيءَ طرح هن انهن جي ضرورتن ۽ مسئلن تي به سوچڻ شروع ڪيو. ان احساس مان انساني سوچ ۽ فڪر ۾ هڪ اعلى آدرش جنم ورتو، جنهن کي انسان - دوستي سڏيو وڃي ٿو. انسان دوستيءَ جي فلسفي جو محور آهي ئي اهو ته ڪهڙيءَ طرح انسان ذات جي واڳيل مسئلن کي حل ڪرڻو آهي ۽ ڪهڙيءَ طرح انسان ذات جي پلي لاءِ ڪجهه ڪري سگهجي ٿو. جيئن ته انسان - دوستيءَ جي فلسفي جو لاڳاپو انساني وجود سان ئي جڙيل آهي، انڪري گهڻن وجودي فيلسوفن، خاص طور سارتر جو چوڻ آهي ته، ”وجوديت ئي اصل ۾ انسان دوستي آهي.“ (2)

ان جو مطلب هي آهي ته انسان جي پنهنجي وجود بابت سوچ ئي کيس ٻين انسانن بابت سوچڻ طرف ڌيان ڇڪائي ٿي ته هو ٻين انسانن ۽ انهن جي ضرورتن بابت سوچڻ شروع ڪري ٿو. اهڙيءَ طرح پاڻ ۾ گڏجي سڏجي رهڻ ۽ هڪٻئي جي دک، درد ۽ خوشيءَ کي محسوس ڪرڻ جو احساس پيدا ٿئي ٿو. انساني سوچ ۽ زندگيءَ ۾ ان جي اهميت بابت ڊاڪٽر الهداد پوهيو لکي ٿو ته، ”سوچ جو عمل زندگيءَ جو طريقو يا ڍنگ بنائي ٿو، جهڙي سوچ تهڙي زندگيءَ، تهڙو ماڻهو.“ (3)

انسانيت جو احترام ۽ قدرشناسي انسان - دوستيءَ جو سڀ کان اهم ۽ بنيادي پهلو آهي ان بابت ناميارو محقق ۽ ڏاهو محترم محمد ابراهيم جويو لکي ٿو ته،

”انسان جي بقا جو راز، انسان جي احترام ۾ ئي آهي. جيستائين ساري دنيا جون تعليمي قوتون، پنهنجو سارو ڌيان انسانيت جي احترام ڏانهن نه ڪنديون، تيستائين هيءَ دنيا بدستور درندن ۽ حيوانن جي بستي ٿي رهندي.“  
(4)

دنيا جي سمورن مذهبن ۽ اخلاقي تعليمات جو بنيادي مول ۽ متو انسانيت ۽ انسان دوستيءَ جي بنيادن تي بيٺل هوندو آهي. جنهنڪري دنيا ۾ جي ادب ۾ نظمي توڙي نثري صنفن ۾ انسان - دوستيءَ جي اعلى قدرن ۽ اهميت تي زور ڏنو ويو آهي. جنهن جي نتيجي ۾ هر زبان جي ادب تي انسان - دوستيءَ جي تصور جا اثر ۽ اهڃاڻ نمايان نظر اچي رهيا آهن. جيئن ته شاعر وڌيڪ حساس هوندا آهن، انڪري نثر جي نسبت شاعريءَ ۾ ٻين فلسفن ۽ فڪرن سان گڏ گڏ انسان دوستيءَ جو اظهار وڌيڪ واضع ۽ اثرائتي نموني سان ٿيل آهي. ان بابت محترم جامي چانڊيو لکي ٿو ته،

”انساني تهذيب جي تصورن، پورن، لطيف ويچارن، احساسن ۽ خوابن جي جيتري سيڙپ شاعريءَ ۾ ٿيل آهي، اوتري شايد ئي ڪنهن ٻئي شعبي ۾ ٿيل هجي. شاعري انسان جي لطيف تصورن، خوبصورت خوابن، ۽ ان جي درد جي تاريخ آهي.“ (5)

اهو ئي سبب آهي جو ادب جي ٻين شعبن جي نسبت شاعريءَ ۾ انسان دوستيءَ جو فڪر وڌيڪ نمايان نظر اچي ٿو. جيئن ته تصوف ۽ صوفي ازم شروع کان ئي سنڌ ڌرتيءَ جي ذري ذري تي چانيل رهيو آهي. جنهنجو بنيادي مول متو آهي ئي انسان - دوستي ۽ انسان شناسي. انڪري سنڌي سماج ۽ سنڌي ماڻهوءَ جي خمير ۾ ئي انسان - دوستيءَ جو اثر موجود رهيو آهي. اهڙيءَ طرح سنڌي شاعري ان کان ڪيترائي دفعا وڌيڪ انسان - دوستيءَ جي حسين احساس ۽ جذبي سان ملامال رهي آهي. شاه ڪريم هجي يا شاه عنايت، شاه لطيف ۽ سچل هجن يا سامي، بيدل هجي يا بيڪس، شيخ اياز ۽ استاد هجن يا ادل، اياز گل هجي يا آڪاش انصاري. هنن سمورن جي شاعري حضرت بايزيد بستاميءَ ۽ حسين بن منصور حلاج جي وحدت الوجودي پڙاڏي

جو فڪري مظهر رهي آهي. جيڪو صوفي مت ۽ انسان- دوست سوچ جي صورت ۾ شاهه لطيف ۽ ٻين صوفي بزرگن جي شاعريءَ جي معرفت، سنڌ ڌرتيءَ جي سرزمين تي نظر اچي رهيو آهي. جيئن ته وحدت الوجود جي فلسفي جو محور به انساني وجود ۽ انساني وجود سان لاڳاپيل مسئلن ۽ انهن بابت غورو فڪر ڪرڻ ئي آهي. انڪري ڪلاسيڪي دور کان جديد دور تائين جا سنڌي شاعر بنيادي طور تي ان فلسفي ۽ فڪر جي پرچار ڪندا پيا رهيا آهن. جنهنڪري سنڌ ڌرتيءَ جي ڪلاسيڪي شاعريءَ کان وٺي جديد سنڌي شاعريءَ تي انسان - دوستيءَ جي فلسفي ۽ فڪر جو اثر نمايان نظر اچي رهيو آهي.

جامي چانڊيو لکي ٿو ته:

” آڪاش محبت ۽ مزاحمت جو شاعر آهي. هن جي محبت ايڏي ته شديد ۽ سگهاري آهي، جو اها مزاحمت کان سواءِ رهي نه ٿي سگهي ۽ هن جي مزاحمت ايڏي ته حسناڪ ۽ لطيف آهي جو اها محبت کان سواءِ ٻيو ڪوبه هٿيار نه ٿي رکي. هن وٽ مزاحمت آهي هر ان شيءِ لاءِ جيڪا محبت، حسن ۽ ماڻهپي (انسانذات) لاءِ خطرو هجي.“ (6)

جڏهن ته نامياري صحافي ۽ ليکڪ مرحوم فقير محمد لاشاريءَ آڪاش انصاريءَ جي شخصيت ۽ شاعريءَ بابت پنهنجي راءِ ڏيندي لکيو آهي ته،

”آڪاش پنهنجي روين ۾ مڪمل شاعر آهي، سندس اهي روياءِ بنيادي طرح انسان دوست ورتاءُ آهن.“ (7).

آڪاش جي شاعريءَ ۾ محبت ۽ مزاحمت جا سڀئي رستا انسان دوستيءَ ڏانهن وڃن ٿا. محبت ۽ مزاحمت جيان هن وٽ - انسان دوستيءَ جو تصور به محدود ۽ روايتي نه آهي. انسان دوستي آڪاش جي شاعريءَ جو وڏي ۾ وڏو رومانس آهي. جيڪو سدائين سندس عظيم آدرش جو خواب رهيو آهي. هن جي سموري شاعري محبت ۽ مزاحمت جي جذبي جو سگهارو آواز به آهي ته انسان - دوستيءَ جي احساس کي جاڳائيندڙ اظهار به. سندس شاعري مسڪين ۽ محروم ماڻهن جي مايوسين جو عڪس به آهي، ته انسانيت جي عظمت، آجپي، ۽ وطن پرست سوچ جو واضح ۽ چٽو آواز به، انسان - دوستي نه صرف آڪاش جي شاعريءَ جو بنيادي جز آهي. پر هو، ان کان هڪ قدم اڳتي وڌي عملي زندگيءَ ۾ به بي پهچ ۽ مسڪين انسانن جي دردن ۽ اهنجن کي پنهنجي سيني ۾ چيندي

محسوس ڪندو رهيو آهي. هو مسڪين ۽ نادار ماڻهن جي ڏک سک ۾ شريڪ ٿي انهن جي مايوسين ۽ محرومين کي ديس جي اجتماعي مايوسين جي علامت طور شاعريءَ جي صورت ۾ پيش ڪندو پي رهيو آهي.

”آڪاش عوام ۽ پورهيت طبقي جو همدرد نه پر سندن ڏڪن، ڏولون ۽ دردن جو ڌڻي ۽ ويڇ شاعر آهي. هن جي شاعريءَ ۾ عوام جي صدين کان هلندڙ اڻ هوند ۽ بيوسيءَ جا جيئرا احساس موجود آهن.“ (8).

محترم جامي چانڊيو لکي ٿو ته:

”هو (آڪاش انصاري) توهان کي فقط سنڌ ڌرتيءَ جي ڏڪن ۽ سورن جو سرجهڻار نه پر سموري عالم انسانيت جو امين لڳندو، چوٽه سندس شاعريءَ ۾ ذاتي درد کان وڌيڪ عوامي درد موجود آهي.“ (9)

سندس اهو انداز ئي کيس انسان دوست - شاعرن جي صف ۾ اڳيان اڳيان بيهاري ٿو. ڇاڪاڻ ته سندس شاعري عام ماڻهوءَ جي زندگيءَ جي ترجمان ۽ انهن جي دردن، مايوسين ۽ محرومين جي واضح ۽ چٽي تصوير پيش ڪري ٿي. آڪاش جي شاعري عام انسانن جي روزمره جي مسئلن ۽ تڪليفن جي احساس کي بيان ڪري ٿي. سندس شاعريءَ بابت آڪاش جي پنهنجي راءِ سندس نظر، ”شاعري“ جون هيٺيون ستون پڙهڻ سان معلوم ٿئي ٿي.

جيڪڏهن شاعري، درد جي دوا نه هجي،  
يا اها شاعري، جوڙو جبر جي سامهون،  
ڪو شرارو، ڪوئي شعلو يا اماڙي نه هجي،  
تمام ڌرتيءَ جي مظلوم عوام پاران،  
اگر ترار اگهاڙي نه هجي،

(اڏورا اڏورا، نظر: شاعري، صفحو، 40).

جڏهن ماڻهن جا احساس ڌنڌلائي وينا آهن ۽ سندن دل بي حس ۽ پٿر بنجي ويندي آهي، ته معاشري مان پيار، امن ۽ پائڻچاري جا جذبا غائب ٿي ويندا آهن. مسڪين ماڻهن جا تهڪ بي وس اکين جا لڙڪ بنجي ڪرندا آهن. پيار، امن ۽ انساني پائڻچاري جا احساس ناپيد ٿي وڃڻ ڪري انسان دوستيءَ جو فڪر ختم ٿي ويندو آهي، جنهنڪري معاشري ۾ خودغرضيءَ ۽ مفادپرستيءَ جا عنصر جنم وٺڻ لڳندا آهن. اهڙي صورتحال جڏهن هڪ انسان - دوست شاعر جي

سامهون ايندي آهي ته هو سڀ کان وڌيڪ دڪاڻڪ ٿي پوندو آهي. آڪاش انصاري به ان صورتحال کي محسوس ڪندو رهيو آهي. جنهن جو اظهار هو هن طرح ڪري ٿو:

اڄ ماڻهو ماڻهو، مورت آ جڻ پٿر جي،  
انساني احساس الائي ڪاڏي ويا!  
ها! ڪالهه اڃان، چوئرنن جي مٿان،  
ٿي چانديءَ جهڙا چنڊ ڪڙيا، ڳالهه ڳالهه تي ڳوٺاڻن جا،

(ڪيئن رهاڻ جلاوطن، نظم: ”اڄ ماڻهو ماڻهو مورت آ“، صفحو: 48.)

انسانن سان گڏوگڏ جانورن، پکين، جيتن ۽ خدا جي سموري مخلوق سان محبت ڪرڻ، ۽ انهن جي اهنجن ۽ تڪليفن کي محسوس ڪرڻ انسان - دوستيءَ جي فڪر جو سڀ کان اعلى درجو (Superlative Degree) آهي. آڪاش انصاريءَ جي شاعريءَ ۾ انسان دوستيءَ جو اهو اعلى درجو به موجود آهي، جنهن ۾ هو انسانن سان گڏ جانورن، پکين ۽ جيتن جي اداسيءَ ۽ مايوسيءَ کي به محسوس ڪري وٺي ٿو. سندس هن شعر تي نظر ڪري ڏسو جنهن ۾ هن پوئين جي مايوس ڪيفيت کي محسوس ڪندي لکيو آهي ته:

هن ديس جي پوئين اڳيان، ڪنڌ ڪهڙا ڪٿون!؟  
هام ڪهڙي هڻون!؟ هنن کي ڏسي جيءَ جهرندو رهيو،  
(ڪيئن رهاڻ جلاوطن، صفحو: 62)

آڪاش انصاريءَ جي شاعريءَ بابت ناميارو ليکڪ ۽ شاعر سيد سردار شاهه لکي ٿو ته،

”آڪاش انصاريءَ جي شاعري هڪ پرپور بغاوت جو مظهر آهي، جنهن پنهنجي دور جي مڙني انسان دشمن ۽ ترقي دشمن روايتن ۽ ظالمن کي للڪاريو آهي.“ (10)

ڇاڪاڻ ته انسان دشمن قوتن کي للڪارڻ ئي انسان دوستيءَ جي سڀ کان وڏي تقاضا هوندي آهي. انسان - دوستيءَ جي مفهوم ۾ نه صرف خدا جي مخلوق سان پيار، محبت ۽ همدرديءَ جا پهلو شامل هوندا آهن، پر تهذيب ۽ ثقافت جي ترقي، اخلاق جي بلندي، انساني پائيداري، مذهبي رواداري، فطرت جي سونهن ۽ انسانذات سان لاڳاپيل سمورين حسناڪين سان پيار ڪرڻ ۽ انهن

جو تحفظ به انسان- دوستيءَ جا بنيادي جز آهن. جڏهن هڪ انسان دوست شاعر معاشري ۾ انسان - دوستيءَ جي انهن قدرن جو قتل ٿيندي ڏسندو آهي يا انهن کي مرندي ڏسندو آهي ته سندس احساس تڙپي پوندا آهن. ۽ هو انهن قدرن جي قاتلن جي مذمت ڪرڻ لڳندو آهي. آڪاش انصاريءَ انسان - دوستيءَ جي انهن بنيادي عنصرن جي قاتلن جي مذمت پنهنجي مشهور نظم ”هي قاتل“ ۾ ڪئي آهي. جنهن بابت محترم جامي چانڊيو لکي ٿو ته،

”توهان آڪاش جو نظم ”هي قاتل“ پڙهي ڏسو ته آڪاش جو ”قاتل“ چند انسانن جو قاتل ناهي، پر ڪائنات جي سمورين رعنائين ۽ حسناڪين جو قاتل آهي.“ (11)

جنهنجي وضاحت سندس نظم ”هي قاتل“ ۾ هن طرح ٿيل آهي:

هي تهذيب، اخلاق، رشتن جا قاتل،  
هي چوڙيلي چوڙيلي ٻانهن جا قاتل،  
هي ميندين جا قاتل، هي موڙن جا قاتل،  
نڪيتي جي وڻندڙ وچوڙن جا قاتل.

(ڪيئن رهان جلاوطن، صفحو: 104)

اهڙيءَ طرح جڏهن انسان هٿان ڪنهن ٻئي انسان يا انسانيت جو شعور رکندڙ ڪنهن اهم سربراهه جو قتل ٿئي ٿو ته آڪاش انصاري ان کي نه فقط پنهنجي ڌرتيءَ جي ماڻهن لاءِ هڪ حادثو ٿو سمجهي، پر هو ان حادثي کي پوري انسانيت ۽ ماڻهپي جو وڏي ۾ وڏو سانحو تصور ٿو ڪري. هو ان کي هر پڪي پڪڻ، پوپٽن ۽ فطرت ۾ موجود هر شيءِ جو قومي الميو قرار ٿو ڏئي، جنهن تي ڪائنات ۾ موجود هر شيءِ ڏڪاري ٿي وڃي ٿي. خود فطرت به ان غم کي پنهنجو غم سمجهي سڌڪا ڀرڻ لڳي ٿي. آڪاش انصاريءَ جو شهيد فاضل راهوءَ جي شهادت تي لکيل هي نظم ان ڳالهه جي واضح ۽ چٽي علامت آهي، جنهن ۾ هو کيس منظوم پيٽا پيش ڪندي ان کي نه صرف پنهنجو ذاتي غم ۽ قومي الميو ٿو سمجهي پر ان تي ڪائنات ۾ موجود فطرت، پڪي پڪڻ ۽ پوپٽن جي سڌڪي پوڻ جو اظهار به ڪري ٿو:

هي ڪنهنجو موت هو؟  
جنهن تي، سموري ڌرتيءَ جي،

(ڪيئن رهاڻ جلاوطن، نظر، ”فاضل جي شهادت تي“ صفحو، 68)

اهو انسان - دوستيءَ جو جذبو ئي آهي، جيڪو آڪاش کي پاڻ جهڙن  
بين انسانن جون تڪليفون ۽ درد محسوس ڪرڻ تي مجبور ٿو ڪري. هو  
هڪڙي انسان جي هٿان ٻين انسانن جي قتل کي انسانيت جي توھين  
سمجھندي، انسان دشمن قوتن جي ننڍا ڪري ٿو ۽ انسانيت جي رت وهائڻ جي  
عمل جي مذمت ڪري ٿو. آڪاش انصاريءَ جي شاعريءَ جي مطالعي مان اها  
ڳالهه به واضح ٿئي ٿي ته هن پنهنجي خوشين کي عام انسانن جي خوشين سان  
سلهاڙي ڇڏيو آهي. هو اهو پڻ واضح ڪري ٿو ته جيستائين انسان، انسانيت جو  
رت وهائڻ بند نه ڪندو، جيستائين عام ماڻهن جي ذهن تي وهشت ۽ دهشت جي  
راڪاس جو خوف تاري رهندو، يا جيستائين مايوس ۽ محروم ماڻهن جي  
مرجهيل چهرن تي مرڪون نه اينديون، تيستائين سندس گيتن ۾ خوشين جو  
اظهار نه ٿو ٿي سگهي. جيڪو انسان - دوستيءَ جي جذبي جو واضح ۽ عملي  
ثبوت آهي. جنهن جو اندازو آڪاش انصاريءَ جي هڪ نظر جي هيٺين سٽن  
پڙهڻ سان ڪري سگهجي ٿو:

جيستين منهنجي ڌرتيءَ تي ٿو رقص ڪري راڪاس،  
جيستين انسانن جي اڱ تي ماسو ناهي ماس،  
جيستين دهشت ۽ وهشت جو وستیءَ ۾ آ واس،  
جيستين جڳ ۾ جاري آ رٿ وهائڻ ريت،  
تيسين اڏورا ۽ اڻپورا رهندا منهنجا گيت.

(ڪيئن رهاڻ جلاوطن، صفحو: 134)

انسان دوستيءَ جي فڪر جي هڪ خوبي اها به آهي، ته ان جذبي ۽ فڪر  
سان سرشار انسان گهٽ طبقي جي مايوس ۽ محروم ماڻهن سان محبت ڪندو  
آهي، ۽ پاڻ کي انهن منجهان ۽ انهن جو حصو ئي سمجهندو آهي. اهو ئي سبب  
آهي جو شاه ڪريم، شاه عنايت ۽ شاه لطيف سميت سنڌ جي سمورن صوفي  
بزرگن مذهبي ۽ سماجي مت پيدا ڪان مٿانهون ٿي طاقتور ۽ جاگيردار طبقي کان  
کناراکشي اختيار ڪئي آهي، ۽ هميشه گهٽ طبقي جي مسڪين ماڻهن سان  
محبت ڪرڻ جو درس ڏنو آهي. آڪاش انصاريءَ جي شاعريءَ ۾ به ان ئي فڪر

جي پرچار ملي ٿي. جنهن جو بنيادي نقطو هر قسم جي طبقاتي فرق ۽ مذهبي مت پيدا ڪان هٿي، انسانذات سان محبت ڪرڻ آهي. آڪاش انصاري جي شاعريءَ ۾ ڪيترين ئي جاين تي انسان دوستيءَ جي ان جذبي ۽ فڪر جو اظهار ملي ٿو. سندس هيٺئين نظمن ۾ به اهڙي قسم جو ئي اظهار ٿيل آهي:

اڙي دل اڙي دل! انهن ڏي به هل،  
جن جي نيٺن ۾ ناهي ڪو سڀنو سجيل،  
جن لاءِ ميگها جي رُت ڪي منع آ ٿيل،  
(ڪيئن رهان جلاوطن، نظمن، ”اڙي دل!“ صفحو، 98).

آڪاش انصاريءَ جي سموري شاعريءَ جي مطالعي مان اها ڳالهه معلوم ٿئي ٿي ته انسان دوستي ۽ مٽيءَ سان محبت سندس شاعريءَ جا اهم ۽ بنيادي محرڪ آهن. هن وٽ نه صرف پنهنجي ديس جي غريب ۽ مسڪين ماڻهن لاءِ درد موجود آهي، پر وٽس سموري دنيا جي انسانذات لاءِ ساڳيو ئي درد جو احساس ملي ٿو. هو انسانذات جي حق تلفيءَ، ناانصافيءَ ۽ قتلام تي تڙبي پوي ٿو. ۽ ان تڙپ جي پيڙا کي شاعريءَ جي صورت ۾ پيش به ڪندو رهي ٿو ته انسان دشمن سوچ ۽ رويي جي مذمت به ڪندو رهي ٿو. ان سان گڏوگڏ جانورن، پکين ۽ جيتن جي دردن کي به محسوس ڪري وٺي ٿو ۽ انهن لاءِ به ايئن ئي فڪر مند رهي ٿو جيئن انسانن لاءِ. اهو ئي سبب آهي جو سندس شاعري محبت، مزاحمت ۽ انسان دوستيءَ جي فڪر ۽ فلسفي جو واضح ۽ چٽو اظهار به آهي ته انسانذات ۽ خدا جي مخلوق جي تڪليفن جو درٻيلو آواز به. آڪاش انصاريءَ جو اهو ورتاءُ ۽ رويو سندس شاعريءَ کي انسان دوستيءَ ۽ ڌرتيءَ سان محبت جي اعلى درجي تي پهچائي ٿو.

#### حوالا:

- (1) ميمڻ، غفور، ڊاڪٽر، ”سنڌي ادب جو فڪري پسمنظر“، 2005ع، شاھ لطيف چيئر، ڪراچي يونيورسٽي، ص: 22.
- (2) ڪانڌڙو، قدير احمد، مقالو: ”شيخ اياز جي شاعريءَ ۾ انسان دوستيءَ جو تصور“، ڪارونجهر تحقيقي جرنل، جلد: 7، شمارو: 12، جون، 2015، سنڌي شعبو، وفاقي اردو يونيورسٽي آف آرٽس، سائنس ۽ ٽيڪنالاجي، عبدالحق ڪيمپس، ڪراچي، سنڌ. ص: 178-79.

- (3) پوهيو، الهداد، ”ادب جا فكري محرڪ“، 2013ع، ڪنڊيارو، روشني پبليڪيشن، ص: 23.
- (4) جويو، محمد ابراهيم، ”تم ماهي مهراڻ“، 1955ع، ڄامشورو، سنڌي ادبي بورڊ، ص: 35
- (5) چانڊيو، جامي، (مهاڳ) ”ڪيئن رهان جلاوطن“، (آڪاش انصاري)، گلشن پبليڪيشن، ڪراچي، 2005ع، ص: 28
- (6) ساڳيو،
- (7) لاشاري، فقير محمد، ساڳيو، ص: 23
- (8) چانڊيو، جامي، ساڳيو، ص: 33
- (9) ساڳيو، ص: 16
- (10) سيد، سردار شاهه، ساڳيو، ص: 21.
- (11) چانڊيو، جامي، ساڳيو، ص: 16

مددي ڪتاب :

- (1) ”ڪيئن رهان جلاوطن“ (2005ع)، گلشن پبليڪيشن، ڪراچي.
- (2) ”آڌورا آڌورا“، (2007ع) موسيٰ پبليڪيشن، ڄامشورو.
- (3) ”چھ ماهي“، ”ڪارونجهر“، [تحقيق جرنل]، جلد: 7، جون، 2015ع. سنڌي شعبو، وفاقي اردو يونيورسٽي، ڪراچي.